
Shattrimshatsamvara Stuti

षट्त्रिंशत्संवरस्तुतिः

Document Information



Text title : Shattrimshatsamvara Stuti

File name : ShaTtriMshatsaMvarastutiH.itx

Category : misc, buddha, stuti

Location : doc_z_misc_general

Transliterated by : DSBC staff

Proofread by : Miroj Shakya

Acknowledge-Permission: Prof. Miroj Shakya, Text Nagarjuna Institute of Exact Methods,

Digital Sanskrit Buddhist Canon Project, University of the West <https://www.dsbcproject.org/>

Latest update : March 8, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 8, 2025

sanskritdocuments.org



षट्त्रिंशत्संवरस्तुतिः



श्रीसंवरं महावीरं वाराहीं चापि योगिनीम् ।
नमामि सर्वभावेन योगिनीजालनायकम् ॥ १ ॥
डाकिनीं च तथा लामां खण्डरोहां च रूपिणीम् ।
चतुरोऽमृतभाण्डांश्च बोधिचित्तेन पूरितान् ॥ २ ॥
पुल्लीरमलयोद्भूतं खण्डकपालसंवरम् ।
प्रचण्डालिङ्गणं वीरं नमामि शिरसि स्थितम् ॥ ३ ॥
जालन्धरात्समुत्पन्नं महाकङ्कालसंवरम् ।
चण्डाल्यालिङ्गणं वीरं शिखादेशे स्थितं नमे ॥ ४ ॥
ओडियानात्समुद्भूतं कङ्कालनाम संवरम् ।
प्रभावतीसमापन्नं सव्यकर्णस्थितं नमे ॥ ५ ॥
अर्बुदपीठमध्यस्थं संवरं विकटदंष्ट्रिणम् ।
महानासासमापन्नं पृष्ठदेशे स्थितं नमे ॥ ६ ॥
गोदावरीसमुद्भूतं सुरावीरिणसंवरम् ।
सम्पुटं वीरमत्याख्या वामकर्णस्थितं नमे ॥ ७ ॥
रामेश्वरोद्भवं वीरममिताभाख्यसंवरम् ।
खर्वरोसम्पुटं नाथं भ्रुवोर्मध्यस्थितं नमे ॥ ८ ॥
देवीकोटोद्भवं नाथं वज्रप्रभाख्यसंवरम् ।
लङ्केश्वरीसमापन्नं नमामि नेत्रकोणगम् ॥ ९ ॥
मारवाख्यात्समुत्पन्नं वज्रदेहाख्यसंवरम् ।
द्रुमच्छायासमापन्नं नमामि स्कन्धदेशगम् ॥ १० ॥
कामरूपोद्भवं वीरमङ्गुलिकाख्यसंवरम् ।
ऐरावतीसमापन्नं नमामि कक्षदेशगम् ॥ ११ ॥

ओकारस्थानसञ्जातं वज्रजटिलसंवरम् ।
 भैरवाल्लिङ्गं वीरं तनुयुगोद्भवं नमे ॥ १२ ॥
 त्रिशकुन्योद्भवं नाथं महावीराख्यसंवरम् ।
 वायुवेगासमापन्नं नाभिदेशस्थितं नमे ॥ १३ ॥
 कौशलायां समुद्भूतं वज्रहृङ्कारसंवरम् ।
 सुराभक्षीसमापन्नं नमामि नासिकाग्रजम् ॥ १४ ॥
 कलिङ्गपीठसञ्जातं सुप्रभानाम संवरम् ।
 श्यामादेवी समापन्नं नमामि मुखभागजम् ॥ १५ ॥
 लम्पाकस्थानसम्भूतं वज्रप्रभाख्यसंवरम् ।
 सुभद्राल्लिङ्गं वीरं कण्ठदेशोद्भवं नमे ॥ १६ ॥
 काञ्च्याख्यपीठसञ्जातं महाभैरवसंवरम् ।
 हयकर्णासमापन्नं नमामि हृदिमध्यगम् ॥ १७ ॥
 हिमालयोद्भवं वीरं विरूपाक्षारख्यसंवरम् ।
 खगाननासमापन्नं मेढूस्थानगतं नमे ॥ १८ ॥
 प्रेतपुर्यां समुद्भूतं महाबलाख्यसंवरम् ।
 चक्रवेगासमापन्नं लिङ्गस्थानगतं नमे ॥ १९ ॥
 गुहदेशात्समुद्भूतं रत्नवज्राख्यसंवरम् ।
 खण्डरोहासमापन्नं नमामि गुदमध्यगम् ॥ २० ॥
 सौराष्ट्रदेशसम्भूतं हयग्रीवाख्यसंवरम् ।
 शौण्डिन्याल्लिङ्गं वीरं नमामि उरुमध्यगम् ॥ २१ ॥
 सुवर्णद्वीपसञ्जातमाकाशगर्भसंवरम् ।
 चक्रवर्मिणीसमापन्नं जङ्घामध्यगतं नमे ॥ २२ ॥
 नगरपीठमध्यस्थं श्रीहेरुकाख्यसंवरम् ।
 सुवीराल्लिङ्गं वीरं नमाम्यङ्गुलिवर्तिनम् ॥ २३ ॥
 सिन्धुदेशसमुद्भूतं पद्मनृत्याख्यसंवरम् ।
 महाबलासमापन्नं पादपृष्ठगतं नमे ॥ २४ ॥
 मरुतीपीठसञ्जातं वैरोचनाख्यसंवरम् ।
 चक्रवर्तिनीसमापन्नं नमाम्यङ्गुष्ठमध्यगम् ॥ २५ ॥

कुलतायाः समुद्भूतं वज्रसत्त्वाख्यसंवरम् ।
 महावीर्यासमापन्नं जानुद्वयगतं नमे ॥ २६ ॥
 पूर्वद्वारे स्थितं वीरं वज्रचण्डाख्यसंवरम् ।
 काकास्यालिङ्गणं वीरं नमामि सुरनायकम् ॥ २७ ॥
 उत्तरद्वारमध्यस्थं वज्रानलाख्यसंवरम् ।
 उलूकास्यासमापन्नं नमामि यक्षनायकम् ॥ २८ ॥
 पश्चिमद्वारमध्यस्थं वज्रोष्णीषाख्यसंवरम् ।
 श्वानास्यासम्पुटं वीरं नमामि पन्नगाधिपम् ॥ २९ ॥
 दक्षिणद्वारमध्यस्थं वज्रकुण्डलिसंवरम् ।
 शूकरास्यासमापन्नं नमामि यमनायकम् ॥ ३० ॥
 आग्नेयदिग्विमात्रस्थं वज्रयक्षाख्यसंवरम् ।
 यमदाढीसमापन्नं नमामि वह्निनायकम् ॥ ३१ ॥
 नैर्ऋत्यदिग्विभागस्थं वज्रकीलाख्यसंवरम् ।
 यमदूतीसमापन्नं नमामि राक्षसाधिपम् ॥ ३२ ॥
 वायव्यदिग्विभागस्थं वज्रमहाबलाह्वयम् ।
 यमदंष्ट्रीसमापन्नं नमामि पवनाधिपम् ॥ ३३ ॥
 ईशानदिग्विभागस्थं वज्रभीषणसंवरम् ।
 यममथनीसमापन्नं नमामि भूतनायकम् ॥ ३४ ॥
 एतान्देवान् नमस्यामि दिग्विदिक्षु सुसंस्थितान् ।
 वीरान् वीरेश्वरीः सर्वा हेरुकं परमेश्वरम् ॥ ३५ ॥
 सहजानन्दात्मकं देवं विशुद्धं ताण्डवान्वितम् ।
 डाकिनीजालमध्यस्थं प्रत्यात्मवेद्यगोचरम् ॥ ३६ ॥
 स्तुत्वेदं देवतीचक्रं यन्मयोपार्जितं शुभम् ।
 तेन पुण्येन लोकोऽस्तु वज्रडाकपरायणः ॥ ३७ ॥
 इति श्री षड्विंशत्संवरगणचक्रमण्डलस्तुतिः समाप्ताः ॥

——
Shattrimshatsamvara Stuti

pdf was typeset on March 8, 2025

——
Please send corrections to sanskrit@cheerful.com

